

کتاب المعتمد کی تحقیق و تدوین میں ڈاکٹر محمد حمید اللہ کے منہج و اسلوب کا جائزہ

* ڈاکٹر علی اصغر چشتی

امام ابوالحسین بصری (م ۲۳۶ھ) کی کتاب ”المعتمد“ اصول فقہ کے بنیادی مراجع اور مصادر میں شمار ہوتی ہے۔ فقہ اور اصول فقہ کے مجال میں جو بھی طالب علم بحث و تحقیق کرنا چاہتا ہے وہ اس کتاب سے مستغنی نہیں ہو سکتا۔ اس کتاب میں جتنی شرح و بسط کے ساتھ اصول و مباحث پر گفتگو کی گئی ہے وہ اس فن کی دیگر کتب میں نہیں ملتی۔

امام ابوالحسین کے بعد آنے والے اصولیین کی تالیفات کا مطالعہ کرنے سے اندازہ ہوتا ہے کہ اکثر مؤلفین نے کتاب المعتمد سے استفادہ کیا ہے۔ بلکہ یوں لگتا ہے کہ آپ کے منہج و اسلوب کو بعد میں آنے والوں نے پوری طرح Follow کیا ہے۔

امام ابوالحسین بصری کا اپنا تعلق معتزلہ سے تھا۔ اس لحاظ سے ہونا تو یہ چاہیے تھا کہ آپ محض معتزلہ کے ہاں مقبول ہوتے اور دوسرے مکاتب فکر کے علماء آپ کی مؤلفات کو درخور اعتناء نہ سمجھتے۔ لیکن ایسا نہیں ہے بلکہ آپ کو زیادہ پذیرائی دیکر مکاتب فکر کے ہاں حاصل رہی۔

اس ضمن میں احناف، شوافع، مالکیہ اور حنابلہ کے اساطین و اعلام ایک ہی صف میں نظر آتے ہیں۔ امام سیف الدین الآمدی نے ”الإحکام فی أصول الاحکام“ میں نہ صرف یہ کہ آپ کے اسلوب کو اختیار کیا ہے بلکہ کئی مباحث میں اپنے مکتب فکر کے متقدمین سے اختلاف کرتے ہوئے امام ابوالحسین کے دلائل کو زنی قرار دیا ہے۔ مثال کے طور پر حدیث مرسل کی حجیت کے بارے میں ائمہ شوافع کا موقف یہ ہے کہ مراسیل شروط کے ساتھ حجت ہیں۔ امام آمدی نے اس موقف سے اختلاف کیا ہے اور وہ سارے دلائل جو امام ابوالحسین بصری نے ”المعتمد“ میں پیش کیے ہیں۔ امام آمدی نے الاحکام میں ترتیب وار ذکر کیے ہیں۔

* ڈین، کلیہ عربی و علوم اسلامیہ، علامہ اقبال اوپن یونیورسٹی، اسلام آباد

متقدمین کا طریقہ یہ رہا ہے کہ وہ اپنے اسلاف اور شیوخ کے مخطوطات اور مجموعات سے اپنے بیاضوں میں معلومات نقل کرتے تھے اور نام لیے بغیر ان معلومات کو اپنے تلامذہ تک منتقل کرتے تھے۔ اس طرح اسلاف کا علم اخلاف تک منتقل ہوتا تھا۔ امام ابوالحسین بصری کی معلومات بھی اسی طرح بعد میں آنے والے علماء تک منتقل ہوتی رہی ہیں۔

امام الحرمین اور امام غزالی کے ہاں بھی امام ابوالحسین کا رنگ پایا جاتا ہے۔ ان حضرات کا اسلوب یہ ہے کہ جب کسی موضوع پر بحث کرتے ہیں تو اس کے بارے میں پہلے نقلی اور پھر عقلی دلائل پیش کرتے ہیں۔ اور ہر ایک دلیل کی ہر پہلو سے وضاحت کرتے چلے جاتے ہیں۔ اس میں اپنی طرف سے فرضی سوال کرتے ہیں اور پھر اس کا جواب دیتے ہیں۔ یوں معلوم ہوتا ہے کہ مؤلف سائل بھی ہے اور مجیب بھی ہے۔ پڑھنے والا جب سوال پڑھتا ہے تو سوچتا ہے کہ اس کا جواب کیا ہوگا بعد میں جب جواب پڑھ لیتا ہے تو خوش ہو جاتا ہے کہ جواب بہت مسکت ہے۔ لیکن اس کے بعد جب ایک اور سوال اس کے سامنے آتا ہے تو وہ پھر پریشان ہو جاتا ہے۔ اس اسلوب کی سب سے بڑی خوبی یہ ہے کہ قاری کو کسی قسم کی اکتاہٹ اور تھکاوٹ محسوس نہیں ہوتی۔ بلکہ اس کی دلچسپی اور رغبت میں اضافہ ہوتا رہتا ہے۔ وہ جب تک پوری کتاب کو پڑھ نہیں لیتا اس وقت تک اُسے ہاتھ سے نہیں رکھتا۔

امام ابوالحسین بصری اپنی اس کتاب کے بارے میں لکھتے ہیں:

”ثم الذی دعانی الی تألیف هذا الكتاب فی أصول الفقه ، بعد شرحی ” کتاب العهد “ واستقصاء القول فیہ ، أنى سلکت فی ”الشرح“ مسلك الكتاب فی ترتیب أبوابه ، وتکرار کثیر من مسائله ، وشرح أبواب لاتلیق بأصول الفقه من دقیق الکلام ، نحو القول فی اقسام العلوم و حد الضروری منها و المكتسب ، وتولید النظر العلم و نفی تولیده النظر ، إلى غیر ذلك ، فطال الكتاب بذلك و بذکر الفاظ ” العهد “ علی وجهها ، وتأویل کثیر منها ، فاحببت أن أؤلف کتاباً مرتبةً أبوابه غیر مکررة ، وأعدل فیہ عن ذکر ما لا یلیق بأصول الفقه

من دقيق الكلام، إذ كان ذلك من علم آخر، لا يجوز خلطه بهذا العلم،

وإن يعلق به من وجه بعيد“ - (۱)

اصول فقہ کے مجال میں اس کتاب کی تالیف و تدوین کے لیے میں اس وجہ سے آمادہ ہوا کہ اس سے پہلے میں نے ”کتاب العہد“ کی جو شرح مرتب کی اس میں ہر موضوع پر بڑی تفصیل کے ساتھ کلام کیا اس شرح میں ابواب کی ترتیب کا لحاظ میں نے اصل کتاب کے مطابق رکھا۔ اصل کتاب میں چونکہ بہت سے مسائل بار بار آتے ہیں۔ اس لیے شرح میں بھی وہ تکرار بحال رکھا گیا۔ کئی ابواب اس میں ایسے بھی آتے ہیں جن کا تعلق اصول فقہ کے بنیادی مباحث سے نہیں ہے مثلاً علوم کی اقسام اور اس سے متعلق ضمنی مسائل وغیرہ وغیرہ۔

ان غیر متعلقہ ابواب کی تشریح و تفصیل کرنے کی وجہ سے کتاب بہت ضخیم ہو گئی۔ کتاب کی ضخامت اور مباحث کی طوالت کو دیکھ کر مجھے ایک ایسی کتاب لکھنے کی ضرورت محسوس ہوئی جس کے ابواب میں تکرار نہ ہو۔ اور جس میں صرف ان مباحث پر گفتگو ہو جن کا تعلق براہ راست ”اصول فقہ“ سے ہے۔ کتاب میں کسی ایسے مسئلہ کو زیر بحث نہ لایا جائے جس کا تعلق اصول فقہ کے علاوہ کسی اور فن سے ہو۔

امام ابوالحسین بصری نے کتاب المعتمد کی تدوین کے ضمن میں اپنا جو منہج مندرجہ بالا عبارت میں بتایا ہے اس منہج کو انہوں نے پوری کتاب میں نبھایا ہے۔ اس پوری کتاب میں آپ نے صرف ان مباحث پر معلومات پیش کی ہیں جو براہ راست اصول فقہ سے متعلق ہیں اور ہر بحث پر اتنا ٹھوس اور مستند مواد جمع کیا ہے کہ قاری اس کتاب کو پڑھ لینے کے بعد دیگر کتب سے مستغنی ہو جاتا ہے۔ اس کتاب میں جن اہم اور اساسی مباحث کو زیر بحث لایا گیا ہے وہ درج ذیل ہیں:

پہلے باب میں اصول فقہ کے ابواب کی ترتیب کے بعد کلام کی حقیقت اور تقسیم پر بحث کی گئی ہے۔ ص ۳۸ تک اس موضوع کے ہر جانب کو بہت خوبصورتی کے ساتھ واضح کر دیا گیا ہے۔

دوسرے باب کا تعلق ”اوامر“ سے ہے۔ اس باب میں ”امر“ کی جزئیات اور تفصیلات بڑی عمدگی کے ساتھ پیش کی گئی ہیں۔ ص ۴۳ سے ص ۷۷ تک ”امر“ سے متعلق احکام پر بہت طویل گفتگو کی گئی ہے۔

تیسرے باب میں ”نواہی“ سے متعلق مباحث ذکر کیے گئے ہیں یہ باب ص ۱۸۱ سے شروع ہوتا ہے اور ص ۲۰۱ پر ختم ہوتا ہے۔

چوتھے باب میں ”عموم اور خصوص“ کی تفصیلات بیان کی گئی ہیں اس باب میں تقسیم و تخصیص کے حوالہ سے جتنے بھی اہم جوانب ہو سکتے ہیں ان پر بہت عمدہ کلام کیا گیا ہے۔ اصول فقہ کے طلبہ اور اساتذہ کے لیے یہ ایک بہت قیمتی اور دقیق سرمایہ ہے۔ یہ باب ص ۲۰۱ سے شروع ہوتا ہے اور ص ۳۱۲ پر جا کر ختم ہوتا ہے۔

پانچواں باب ”محمل اور مبین“ سے متعلق ہے اجمال و تفصیل اور تبیین کے ہر پہلو کو بہت واضح اسلوب میں پیش کیا گیا ہے۔ ص ۳۱۶ سے لے کر ص ۳۶۰ تک یہ بحث چلی ہے۔

چھٹے باب کا عنوان ”الکلام فی الأفعال“ ہے۔ اس باب کے تحت افعال سے متعلق بالکل اچھوتے اور انوکھے انداز میں نکات پیش کیے گئے ہیں۔ ص ۳۶۳ سے لے کر ص ۳۸۹ تک یہ بحث پھیلی ہوئی ہے۔

ساتویں باب کا عنوان ہے: ”الکلام فی الناسخ و المنسوخ“ اس باب میں نسخ کا لغوی اور اصطلاحی مفہوم بیان کرنے کے بعد ناسخ و منسوخ اور نسخ کی حقیقت بتائی گئی ہے۔ نسخ کی شرائط اور نسخ شراعیہ پر گفتگو کی گئی ہے۔ علاوہ ازیں نسخ تلاوۃ، نسخ الاخبار، نسخ الکتاب بالکتاب و النسخ بالنسخ، نسخ القرآن بالنسخ اور نسخ کے دیگر احکام پر بہت مفید اور دقیق گفتگو کی گئی ہے۔

اس موضوع پر جتنا خوبصورت کلام اس باب کے تحت ملتا ہے اتنا کسی اور کتاب میں دستیاب نہیں۔ یہ باب ص ۳۹۳ سے شروع ہوتا ہے اور ص ۴۵۲ تک چلتا ہے۔

آٹھویں باب میں ”اجماع“ کو زیر بحث لایا گیا ہے۔ اس بحث کے تحت اجماع کے تقریباً ہر پہلو پر بہت گہرائی کے ساتھ بحث کی گئی ہے۔ یہ باب ص ۴۵۷ سے شروع ہوتا ہے اور ص ۵۳۹ تک چلتا ہے۔

نویں باب کا عنوان ”الکلام فی الأخبار“ ہے۔ اس باب کے تحت امام ابو الحسن بصری نے اخبار و روایات سے متعلق احکام پر بحث کی ہے۔ عام طور سے معتزلہ کے بارے میں یہ کہا جاتا ہے کہ یہ حضرات حدیث و سنت کی حجیت کے قائل نہیں اور اخبار و روایات کو یہ لوگ وزن نہیں دیتے۔ لیکن اس باب کا مطالعہ کرنے کے بعد

قاری بہت سہولت کے ساتھ اس نتیجے پر پہنچتا ہے کہ معتزلہ کا جو موقف عام طور سے بتایا جاتا ہے وہ صحیح نہیں۔ یہاں امام ابو الحسن بصری نے اخبار روایات پر اسی انداز سے گفتگو کی ہے جس طرح اہل سنت والجماعت کے دیگر فقہاء نے کی ہے۔ یہ باب اس پہلو سے بہت مفید اور وقعت کا حامل ہے۔ اس باب کا آغاز ص ۵۴۱ سے ہوتا ہے اور ص ۶۷۲ پر اس کا اختتام ہوتا ہے۔

دسواں باب ”قیاس اور اجتہاد“ سے متعلق ہے۔ قیاس اور اجتہاد کے بارے میں جتنے بھی سوال و جواب ہو سکتے ہیں۔ وہ سارے سوال و جواب مؤلف نے اس باب کے تحت ذکر کیے ہیں۔ یہ بہت تفصیلی بحث ہے۔ ص ۶۹۰ سے شروع ہوتا ہے اور ص ۸۶۵ پر اس کی انتہاء ہوتی ہے۔

گیارہویں باب کا عنوان ”الکلام فی الحظر والاباحۃ“ ہے۔ یہ بڑی منفرد قسم کی بحث ہے۔ جو مؤلف نے بہت عمدہ اور شستہ انداز میں پیش کی ہے۔ خط اور اباحت سے متعلق جتنے بھی جوانب ہو سکتے ہیں۔ امام ابو الحسن بصری نے بہت کھول کر ان کی وضاحت کی ہے۔ یہ باب ص ۸۶۸ سے شروع ہوتا ہے اور ص ۹۲۶ تک پھیلا ہوا ہے۔

بارہویں باب کا عنوان ہے: ”الکلام فی المفتی و المستفتی“ اس باب کے تحت مؤلف نے اجتہاد اور تقلید کے حوالہ سے بڑی عمدہ بحث کی ہے۔ شروع میں فتویٰ، استفتاء اور شرائط استفتاء کے بارے میں بھی بتایا گیا ہے۔ یہ اس کتاب کا آخری باب ہے۔ اس کے بعد ”کتاب زیادات المعتمد“ کے ذیل میں ۲۳ مباحث ذکر کیے گئے ہیں اور کتاب القیاس الشرعی کے تحت پانچ فصول بیان کی گئی ہیں۔ یہ زیادات صرف اس نسخہ میں پائے جاتے ہیں جو مکتبہ لالہ لی، استانبول میں رکھا ہوا ہے۔ زیادات کے عناوین سے اندازہ ہوتا ہے کہ یہ مباحث کتاب المعتمد کے اصل متن سے براہ راست متعلق ہیں۔ ممکن ہے مؤلف نے ان معلومات کو بعد میں جمع کیا ہو یا کتاب المعتمد کے متن کی تلخیص کی ہو۔ کیونکہ زیادہ تر فصول و اباحت میں ”المعتمد“ کے ابواب کا تکرار ہے۔

ڈاکٹر محمد حمید اللہ نے کتاب المعتمد کو تحقیق و تعلیق کے لیے کیوں منتخب کیا۔ بنیادی طور پر اس کے چار اسباب ہو

سکتے ہیں:

① ڈاکٹر صاحب کا اپنا فطری میلان ابتدائی دور میں قانون کی طرف تھا۔ آپ نے جہاں قانون کے جدید نظریات اور جہات کا مطالعہ کیا وہاں شریعت اسلامیہ کے مصادر سے بھی بہت رسوخ اور وثوق کے ساتھ استفادہ کیا۔ اپنی قدرتی مناسبت اور میلان کی وجہ سے آپ نے کتاب المعتمد کو تحقیق و تعلیق کے لیے منتخب کیا۔

② کتاب المعتمد اصول فقہ کے مجال میں بنیادی اور اساسی مصدر کی حیثیت رکھتی ہے۔ فقہ اور اصول فقہ کے طلبہ اور اساتذہ اس کتاب سے مستغنی نہیں رہ سکتے۔ اس کتاب کے حوالے دیگر مصادر و مراجع میں کثرت سے ملتے ہیں لیکن خود کتاب تک رسائی اس وجہ سے دشوار تھی کہ کتاب غیر مطبوعہ تھی۔ ڈاکٹر صاحب نے فقہ اور اصول فقہ کے طلبہ اور اساتذہ کی اس دشواری کو محسوس کیا اور کتاب کو ایڈٹ کر کے چھپوا دیا۔

③ امام ابو الحسین بصری کا تعلق معتزلہ سے ہے معتزلہ کے بارے میں مشہور ہے کہ یہ حضرات حدیث و سنت کی حجیت کے قائل نہیں۔ ڈاکٹر محمد حمید اللہ صاحب نے ”المعتمد“ کو منظر عام پر لا کر معتزلہ کے بارے میں اس الزام کا ازالہ کیا ہے۔ امام ابو الحسین بصری نے بڑی تفصیل کے ساتھ ”الکلام فی الاخبار“ کے تحت اخبار و روایات سے متعلق احکام پر بحث کی ہے۔

اس موضوع پر آپ کے کلام سے اندازہ ہوتا ہے کہ معتزلہ کا موقف اخبار و روایات کے ضمن میں وہی ہے جو اہل سنت و الجماعت کے دیگر فقہاء کا ہے یوں معلوم ہوتا ہے کہ ڈاکٹر صاحب نے کتاب المعتمد پر تحقیق و تعلیق کا کام کرتے ہوئے اس پہلو کو بطور خاص مد نظر رکھا ہے۔

④ کتاب المعتمد کو منظر عام پر لا کر ڈاکٹر محمد حمید اللہ صاحب یہ بتانا چاہتے ہیں کہ متقدمین فقہاء مسلک و مشرب کو بالائے طاق رکھ کر ایک دوسرے سے استفادہ کرتے تھے۔ یہ حضرات جہاں ایک دوسرے سے براہ راست استفادہ کرتے تھے وہاں ایک دوسرے کی کتب اور مخطوطات سے بھی مستفید ہوتے تھے۔ امام ابو الحسین بصری نے جہاں اپنی کتاب میں اپنے اسلاف کی روایات اور دلائل کو نقل کیا ہے۔

وہاں ان کے اخلاف نے ان کے دلائل و شواہد کی پیروی کی ہے۔ علوم کے ارتقاء اور تداول و توارث میں یہ سلسلہ شروع سے چل رہا ہے اور اس بارے میں کسی قسم کے تعصب اور تحزب سے کام نہیں لینا چاہیے۔

مخطوطات

ڈاکٹر محمد حمید اللہ نے کتاب المعتمد کو جن مخطوطات کو پیش نظر رکھ کر مرتب کیا ہے ان کی تعداد پانچ ہے۔

① ذاتی مخطوطہ: یہ مخطوطہ ڈاکٹر محمد حمید اللہ صاحب کے پاس ذاتی حیثیت میں تھا جو یمن کے قاضی شیخ الأهدل کا ہدیہ ہے۔

② مخطوطہ سیف الإسلام: یہ مخطوطہ سیف الإسلام عبد اللہ یمنی کا ہے۔ جس کا عکس مصر کے معبد المخطوطات سے حاصل کیا گیا ہے۔

③ مخطوطہ جامع صنعاء: یہ مخطوطہ جامع مسجد صنعاء یمن میں محفوظ ہے۔ اس کا عکس معبد المخطوطات مصر سے لیا گیا۔

④ مخطوطہ استانبول: یہ مخطوطہ استانبول کی لائبریری قابی سرای میں محفوظ ہے۔ اس کا عکس معبد المخطوطات، مصر سے حاصل کیا گیا۔

⑤ مخطوطہ لالہ لی: یہ مخطوطہ استانبول کی لائبریری لالہ لی میں محفوظ ہے۔ ڈاکٹر صاحب نے اس مخطوطہ کا مائیکروفلم براہ راست لائبریری سے حاصل کیا۔

ڈاکٹر صاحب نے ان پانچوں مخطوطات کو سامنے رکھ کر کتاب المعتمد کو ایڈٹ کیا ہے۔ ان مخطوطات کے لیے آپ نے جو رموز استعمال کیے ہیں وہ حسب ذیل ہیں:

اپنے ذاتی مخطوطہ کے لیے آپ ”ح“ استعمال کرتے ہیں جو حمید اللہ کا مخفف ہے۔ مخطوطہ سیف الإسلام کے لیے ”س“ کا رمز لاتے ہیں جو سیف الإسلام کی طرف اشارہ ہے۔ مخطوطہ جامع صنعاء کے لیے ”ص“ کا رمز استعمال کرتے ہیں جو صنعاء کی طرف اشارہ ہے۔

مکتبہ قادی سرائے کی طرف اشارہ کرنے کے لیے ”ق“ کا حرف لاتے ہیں اور مکتبہ لالہ لی کے مخطوط کے لیے ”ل“ کا حرف لاتے ہیں۔

ڈاکٹر صاحب نے ان پانچ مخطوطات کا تقابل کر کے بڑی محنت اور عرق ریزی کے ساتھ کتاب المعتمد کو مدون کیا ہے۔ اس ضمن میں محقق نے جن پہلوؤں پر خاص توجہ دی ہے ان کے بارے میں اجمال کے ساتھ تذکرہ کیا جاتا ہے۔

① آیات کی تخریج

فاضل محقق نے کتاب المعتمد میں جتنی آیات نقل کی ہیں ان سب کی تخریج کی ہے۔ ہر آیت کا نمبر بتایا ہے اور سورۃ کا نمبر بھی بتایا ہے۔ اس تخریج کی وجہ سے کتاب کے قاری کو یہ سہولت حاصل ہوگئی ہے کہ اگر وہ کسی آیت کی تفسیر اور تفصیل دیکھنا چاہے تو سورۃ اور آیت کے نمبر کی مدد سے تفسیری مراجع و مصادر تک باسانی پہنچ سکتا ہے۔

② آیات کی وضاحت

فاضل محقق نے کتاب کے متن میں وارد شدہ آیات کی بعض مواقع پر وضاحت بھی کی ہے۔ مثلاً:

① اِنَّ عَمْرٍۢ رَضِيَ اللّٰهُ عَنْهُ ، سَأَلَ النَّبِيَّ ﷺ عَنْ ”الْكَلَالَةِ“ فَقَالَ :

”يَكْفِيكَ آيَةُ الصِّيفِ“.....

ڈاکٹر صاحب اس کی وضاحت حاشیہ میں یوں کرتے ہیں:

ہی آخر سورة النساء (۴/۱۷۶) وسميت كذلك لأنها نزلت في زمن

الصيف وتذكر أحكام الكلاله.....(۲)

② قولنا: ”أمر“ لا يقع على الفعل الا مجازا - ولو وقع عليه حقيقة ، لما

تناوله ها هنا ، لتقدم ذكر الدعاء.....

اس عبارت کے ضمن میں فاضل محقق لکھتے ہیں:

الإشارة إلى أن الآية المذكورة آنفاً تقول اولاً: "لا تجعلوا دعاء الرسول

كدعاء بعضكم بعضاً" وذلك تقول "فليحذر الذين يخالفون" (۳)

محقق نے پوری کتاب میں جہاں جہاں مؤلف نے کسی آیت کی طرف اشارہ کیا ہے اس کی وضاحت کی ہے یہ وضاحت محقق کی محنت اور دلچسپی کی واضح دلیل ہے۔

③ فہرست احادیث

کتاب المعتمد میں امام ابوالحسین بصری نے اپنے منہج کے مطابق آیات اور روایات کا وسیع ذخیرہ نقل کیا ہے۔ ڈاکٹر محمد حمید اللہ نے ان تمام روایات کی فہرست مرتب کی ہے۔ جس کی وجہ سے کتاب کی افادیت اور اہمیت میں اضافہ ہوا ہے۔ یہ فہرست کتاب کے آخر میں پوری تفصیل کے ساتھ دی گئی ہے۔ ذیل میں بطور نمونہ چند روایات پیش کی جاتی ہیں:

① الإثنان فما فوقها جماعة ۲۴۸.

② أحلت لي ساعة من نهار (قاله في القتال يوم فتح مكة: ۴۱۳)

③ إذا اختلف المتبايعان والسلعة قائمة بعينها تحالفا وترادا ۱۶۲

حاشية، (راجع ۷۹۱)

④ رأيت لو تمضمضت بماء ثم مججته؟ (قاله، في قبلة الصائم) ۷۳۵،

۷۷۸-۷۳۷

⑤ أينقص الرطب إذا يبس؟- (قاله، لما سئل عن بيع الرطب بالتمر) ۴، ۳۰۲، ۳۰

احادیث کی اس فہرست میں محقق نے اس موقع کی نشان دہی بھی کی ہے جس موقع پر رسول اللہ ﷺ نے وہ

حدیث بیان فرمائی ہے۔ اس فہرست کو دیکھ کر اندازہ ہوتا ہے کہ امام ابو الحسن بصری کے پاس حدیث کی روایات کا کتنا ذخیرہ تھا اور وہ ان احادیث سے کس طرح استدلال کرتے تھے۔ جو لوگ معتزلہ کا موقف یہ بتاتے ہیں کہ وہ احادیث و آثار کے منکر تھے یا احادیث و آثار کو اہمیت نہیں دیتے تھے ان کا کلام کتاب المعتمد میں منقولہ احادیث کو دیکھ کر غیر موثر ہو جاتا ہے۔

4 احادیث کی وضاحت

فاضل محقق نے بعض مواقع پر احادیث کی وضاحت اگرچہ اجمال اور اختصار کے ساتھ کی ہے۔ لیکن اس وضاحت کی وجہ سے کتاب کی افادیت بہت بڑھ گئی ہے۔ مثلاً:

① قال عمر رضی اللہ عنہ : لا ندع کتاب ربنا وسنة نبینا بقول امرأة ، لا ندري

أصدقت أم كذبت ؟.....

ڈاکٹر صاحب اس کے ذیل میں لکھتے ہیں:

هي فاطمة بنت قيس في مسألة نفقه المبتوتة.....(۴)

② وقد ذكر عيسى بن ابان وجوها من التراجيح : منها أن يكون أحدهما متفقاً

على استعماله كخبر الأوساق

فاضل محقق ”وساق“ کی وضاحت کرتے ہوئے حاشیہ میں لکھتے ہیں:

” وهو : لا زكاة فيما دون خمسة أوسق ، ويعارضه الحديث

العموي : فيما سقت السماء العشر“۔ (۵)

③ وقال (ابن عباس) : ” قضاء الله أولى من قضاء ابن الزبير“.....

ڈاکٹر صاحب اس کی وضاحت یوں کرتے ہیں:

وهو الذى روى عن النبى عليه السلام : لا تحرم الإملاجة ولا

الإملاجاتان“ (٦)

④ ”إن النبى ﷺ لم يكره تحريم الأشياء المقيسة على السنة“

فاضل محقق اس کے تحت حاشیہ میں لکھتے ہیں:

”ای الربا فى الذهب والفضة و سائر الاشياء السنة المذكورة فى

الحديث“ - (٤)

⑤ قال ابو الحسن وأبو عبيد الله :

ان كانت الزيادة مغيرة حكم المزيدي عليه فى المستقبل ، كانت نسخا ،

وإن لم تغير حكمه فى المستقبل ، بل كانت مقارنة له ، لم (تكن)

نسخا ، فزيادة التغريب فى المستقبل على الحد

ذاکر محمد حمید اللہ ”تغریب“ کے بارے میں لکھتے ہیں:

الإشارة إلى الحديث : البكر بالبكر جلد مائة وتغريب عام “ اور

”الحد“ کے ضمن میں لکھتے ہیں : أى جلد مائة فحسب‘ المذكور

فى القرآن (٢/٢٤) . (٨)

⑤ مخطوطات کی تصحیح

فاضل محقق نے کتاب المعتمد کے پانچوں مخطوطات کو مد نظر رکھ کر کتاب مدون کی ہے۔ ان مخطوطات میں

سے جس مخطوطہ میں آپ کو کہیں کوئی کمی بیشی نظر آئی ہے آپ نے اس کی تصحیح کی ہے۔ مثال کے طور پر:

① فان قالوا: لو لم يكن الإستعمال طريقا إلى كون الاسم حقيقة ،

اس عبارت میں ”فان قالوا“ کے ضمن میں ڈاکٹر صاحب لکھتے ہیں:

ق: كلمة ”قيل“ وفوقه ”قالوا“ كأنما الناسخ كتب ”قيل“ سهواً

وأراد التصحيح ، ولكن نسي أن يخط على كلمة ”قيل“ (٩)

② ومنها ، أن الصحابة رضی اللہ عنہم نقلت أخباراً ، عند نزول الحاجة إليها

فاضل محقق اس عبارت کے تحت حاشیہ میں لکھتے ہیں:

كذا ”عليهم نقلت“ وكان يجب إمّا ”عليها نقلت“ أو ”عليهم نقلوا-

راجع الحاشية فيما مضى- والظاهر أن كلمة ”عليهم“ من تصحيح

كاتب المخطوطة ”ق“ الذي لم يتعود على ”الصحابة رضی اللہ

عنهم“..... (١٠)

③ ثم نذكر الطريق إلى كون الناسخ ناسخاً ، ولما كان النسخ موقوفاً على

التنافي ، وعلى ذكر التاريخ ،.....

ڈاکٹر صاحب اس بارے میں لکھتے ہیں:

اختلفت العبارة في ق ، حيث ”ولما كان النسخ موقوفاً على

الشخص الواحد“..... (١١)

④ وروى الواقدي أن أبابصير ، لما رده النبي ﷺ إلى قريش ، انحاز مع

جماعة ممن أسلم من قريش.....

فاصل مدون اس کے ذیل میں لکھتے ہیں:

كذاح وسائر كتب التاريخ : حتى الواقدي ، كما رواه البلاذري عنه ،

في أنساب الأشراف ، ق : أباجندل..... (١٢)

⑤ ”والشيخ والشيخة إذا زنيا فارجموها البتة نكالا من الله“ ويحتمل أن

يكون ذلك ممّا أنزل وحياً.....

اس عبارت کے تحت ڈاکٹر صاحب رقم طراز ہیں:

إذا كان المراد به التورلة ، فالحكم موجود فيها ، راجع كتاب

الاويين - ۱۰/۲۰ وكتاب التثية ۲۲/۲۲..... (۱۳)

⑥ وأما القول بأن الحكم المعلق بالصفة يَدُلُّ على أنّ ما عداها بخلافه ،

إذا دخل ما عداها تحتها ، نحو الشاهد الواحد ، لأنه داخل في جملة

الشاهدين فقد تقدّم القول فيه في تعليق الحكم بالعدد.....

اس عبارت کے ضمن میں فاضل محقق لکھتے ہیں:

زاد بعده ، س ولعلّه ، حاشية : واعلم أن معنى الذى تقدّم في تعليق

الحكم بالعدد من قوله رحمه الله توضيح أن الحكم المعلق على

العدد يدل على حكم ما دخل تحته مثل أن يبيح الله تعالى لنا جلد

الزانى مائة مثلاً ، فانا نعلم منه ، إباحة جلده خمسين ، ونعلم مته ،

نفى قصر الإباحة على الخمسين لأن الخمسين داخله تحت المائة ،

وليس كذلك إذا أباح لنا مقدار قلتين من الماء إذا وقعت فيه نجاسة ،

فانه ، لا يَدُلُّ على إباحة قلّة واحدة وقعت فيها نجاسة وليست من

جملة القلتين ولا على إباحتها ، لأنها لم تدخل تحتها ، وكذلك إذا أباح

لنا الحكم بشهادة شاهدين فانه لا يدل على إباحة الحكم بشهادة

شاهد واحد ولا على نفى شهادته- (۱۴)

اعلم أن الكلام العام هو كلام مستغرق لجميع ما يصلح له.....

فاضل مدون اس عبارت کے ضمن میں لکھتے ہیں:.....

ق فى الحاشية : نقل عنه ، ابن الحاجب وزاد بأنه نحو عشرة ، ونحو
ضرب زيد عمراً ، يدخل فيه مع أنه ليس بعام ، وكلام أبى الحسين
إنما مر (؟ الماضى) يدفع هذا الرد - (۱۵)

ڈاکٹر محمد حمید اللہ نے کتاب المعتمد کو جس محنت، کدو کاوش اور غیر معمولی دلچسپی کے ساتھ مدون کیا ہے اس کا اندازہ مشیتے نبوتہ از خروارے کے طور پر مذکورہ بالا امثلہ سے آسانی لگایا جاسکتا ہے۔

یہاں محض آپ کی عرق ریزی کی ایک جھلک دکھائی گئی ہے۔ پوری کتاب کی تدوین میں آپ نے جو اضافات کیے ہیں ان کا تفصیلی جائزہ لینے کے لیے ایک کتابچہ کی ضرورت ہے۔ اس اجمالی مقالہ کا بنیادی مقصد یہ ہے کہ جو طلبہ اور اساتذہ کتاب المعتمد کا مطالعہ کرنا چاہیں ان کے سامنے اس کتاب اور اس کے ضمن میں ڈاکٹر صاحب کی تحقیق کا ایک خاکہ پیش کیا جائے تاکہ مطالعہ کرتے وقت وہ ان گوشوں کو مد نظر رکھ سکیں۔

مقدمہ

ڈاکٹر صاحب نے کتاب کے آخر میں ایک بہت وقیع اور خوبصورت مقدمہ فرانسسی زبان میں قلم بند کیا ہے اس مقدمہ میں امام ابوالحسنین بصری کے حالات و کوائف اور ان کی علمی خدمات کا احاطہ کیا گیا ہے۔ علاوہ ازیں جن مخطوطات کی بنیاد پر آپ نے کتاب المعتمد کو مدون کیا ہے۔ ان تمام مخطوطات کے بارے میں بہت قیمتی اور اساسی معلومات فراہم کی ہیں۔

یہ مقدمہ تقریباً پینتالیس صفحات پر مشتمل ہے۔ مقدمہ کے ساتھ ہی ان مخطوطات کے ابتدائی صفحات کا عکس بھی دیا گیا ہے۔ ڈاکٹر صاحب نے پیرس میں بیٹھ کر مقدمہ تحریر کیا ہے اور ان طلبہ اور اساتذہ کو پیش نظر رکھا ہے جو فریج جانتے ہیں۔ اگر یہ مقدمہ انگریزی میں ہوتا تو وہ قارئین بھی اس سے مستفید ہو سکتے جو فریج نہیں جانتے۔

بہر حال حقیقت یہ ہے کہ ڈاکٹر صاحب کی علمی اور تالیفی و تدوینی خدمات میں کتاب المعتمد کی تدوین و تحقیق ایک بہت بڑی خدمت ہے۔

ڈاکٹر صاحب کے حسن انتخاب کو داد دینی پڑتی ہے کہ آپ نے ایک ایسی کتاب کو اپنی توجہ کا مرکز بنا کر طلبہ اور اساتذہ کے سامنے پیش کیا۔ جو ”اصول فقہ“ کے میدان میں منفرد حیثیت کی حامل ہے اور جس کے مطالعہ کرنے سے طلبہ بہت ساری کتابوں کے مطالعہ سے مستغنی ہو جاتے ہیں۔

اللہ تعالیٰ سے دُعا ہے کہ فاضل محقق کی یہ خدمت ان کے حسنات میں تابد شمار ہو اور اس کے ثمرات و برکات میں روز افزوں اضافہ ہوتا رہے۔

حواشی وحوالہ جات

- ۱- کتاب المعتمد - ج ۱، ص ۷۔
- ۲- کتاب المعتمد - ج ۱، ص ۲-۳۔
- ۳- ایضاً، ج ۱، ص ۳۷۹۔
- ۴- ایضاً، ج ۱، ص ۴۳۰۔
- ۵- ایضاً، ج ۱، ص ۲۸۲۔
- ۶- ایضاً، ج ۱، ص ۲۸۹۔
- ۷- ایضاً، ج ۱، ص ۳۲۵۔
- ۸- ایضاً، ج ۱، ص ۴۳۷۔
- ۹- ایضاً، ج ۱، ص ۲۲۶۔
- ۱۰- ایضاً، ج ۱، ص ۳۵۸۔
- ۱۱- ایضاً، ج ۱، ص ۳۹۴۔
- ۱۲- ایضاً، ج ۱، ص ۴۱۴۔
- ۱۳- ایضاً، ج ۱، ص ۴۱۸۔
- ۱۴- ایضاً، ج ۱، ص ۱۶۹۔
- ۱۵- ایضاً، ج ۱، ص ۲۰۳۔